

മമിഴൻ

താലൂക്കാശുപത്രിയുടെ കട്ട പാകിയ മുറ്റത്തുനിന്ന് ആകാശക്കോളുണ്ടോ എന്നറിയാൻ മുകളിലോട്ട് ഒന്ന് നോക്കി. അങ്ങിങ്ങായി അമ്മമേഘങ്ങൾ ഇരുണ്ടിരിപ്പുണ്ട്. ഉടനെതന്നെ പേററിയിച്ച് ചെറു ശീകരങ്ങൾ തലോടാനും തുടങ്ങി. ആശുപത്രിയുടെ ഉള്ളിലേക്ക് ഒന്ന് കയറി നിൽക്കാമെന്നു വെച്ചാൽ പേടിയാണ്. കൊറോണ രോഗത്തിനായി മാത്രം ക്രമീകരിച്ച ആശുപത്രിയിലേക്ക് കയറി നിൽക്കുന്ന തെങ്ങനെഅതും ആ നടപ്പുദീനം നടത്തം വിട്ട് ഓടുന്ന ഈ സാഹചര്യത്തിൽ. ഉച്ചയൂണിന്റെ പൊതിയുമായി പുറത്തു തന്നെ നിൽക്കാമെന്നുകരുതി ...ഇനിയെങ്ങാനും മഴപെയ്താൽ ആശുപത്രിയുടെ പുറത്തേക്ക് ചെന്ന് ബസ്സോപ്പിൽ കയറി നിൽക്കാമല്ലോഈ നടപ്പുദീനം തുടങ്ങിയതുമുതൽ ഏത് സ്ഥലത്ത് കുറ്റിയായാലും നാം നമ്മോടു തന്നെ മിണ്ടിയും പറഞ്ഞുമിരുന്നോണം എന്നാൽ ദീനത്തിന് മുൻപോ? തനിച്ചാകുന്ന അവസ്ഥയേ ഇല്ല....എവിടെ അകപ്പെട്ടാലും മിണ്ടിയും പറഞ്ഞുമിരിക്കാൻ ആരെങ്കിലും ഒക്കെ കാണുംഅന്നേരം ഒന്ന് തനിച്ച് സംസാരിക്കാനാണ് പ്രയാസം.

മൂന്നു ദിവസം മുന്നേ കുഞ്ഞമ്മക്ക് ഒരു തലകറക്കംകൈകാലുകൾക്ക് അനുവാദമില്ലാത്ത ഒരു ഇളക്കവും ...കൂടെ ശരീരത്തിന് ഒരു പുകച്ചിലും ... ആർത്തി കാണിക്കാതെ ആഹരിച്ചിട്ടും വെള്ളത്തിന്റെ സ്വാദു പോലെ കുഞ്ഞമ്മക്കു തോന്നുന്നു കുഞ്ഞമ്മയുടെ നാമുകുളങ്ങൾ രൂചി പിടിക്കുന്നേയില്ലഅടുത്തുള്ള പ്രൈവറ്റ് ആശുപത്രിക്കാരാണ് രോഗം നടപ്പുദീനം തന്നെയെന്ന് മൂക്കു കുത്തി വിധി പറഞ്ഞത്. അറിഞ്ഞതുമുതൽ കുഞ്ഞമ്മയുടെ കടുത്ത മനസ്സ് അലിഞ്ഞു. മരണഭയം പെരുത്തു .ധരിച്ച ചെരിപ്പിനോടു പോലും വാത്സല്യം .വെറുതെ മെത്ത വിരിപ്പിലേക്ക് നോക്കി കരയാൻതുടങ്ങി. കറങ്ങുന്ന പങ്കയേനോക്കി ചിന്താമഗ്നയായി ഒരുപാടു നേരം അങ്ങനെ ഇരിക്കും.. പോകെ പോകെ മോങ്ങി തേങ്ങി പുള്ളും പായേരവും കൂടി തുടങ്ങി.

കേട്ടു കേട്ട് കുഞ്ഞപ്പൻ വിഭ്രാന്തി പൂണ്ട് കനത്തു. ‘ഇക്കണ്ട മനുഷ്യർക്കെല്ലാം നിസ്സാരമായി മാറിയില്ലേ ഈ ദീനം‘ പക്ഷേ കുഞ്ഞമ്മ ചെവി കൊടുത്തില്ല.

എളുപ്പം മാറുമെന്നെല്ലാം പറഞ്ഞ് ഒരുപാട് തവണ സമാശ്വാസമേകിയിട്ടും കുഞ്ഞമ്മക്കേശിയില്ല. ഒടുക്കം ഞാനും അമ്മാവനും കുഞ്ഞപ്പന്റെ വണ്ടിയിൽ കുഞ്ഞമ്മയെ താലൂക്ക് ആശുപത്രിയിൽ കൊണ്ടുപോകാൻ

തീരുമാനിച്ചു.എല്ലാ ടെസ്റ്റും നടത്തി കുഞ്ഞമ്മയുടെ ക്ഷീണമകറ്റാൻ ഒരു കുപ്പി ഗ്ലൂക്കോസും ചോരയിലാക്കി കൊണ്ടു വരാമല്ലോ. കുഞ്ഞമ്മ മാസംകൂടി ധരിച്ച് വീട്ടുപടികളിറങ്ങി വന്ന് കുഞ്ഞപ്പന്റെ കാറിൽ കയറാൻ ഒരുങ്ങവേ ഒരാളിച്ച ...രണ്ടാം ചിന്തയിൽനിന്ന് ഓർത്തെടുക്കും പോലെ കോണു തെറ്റിയ നോട്ടത്താൽ എല്ലാവരോടുമായി പറഞ്ഞു 'ഞാൻ എന്റെ കോഴികളോട് യാത്ര പറഞ്ഞു വരാംഇനി ഒരു പക്ഷേ പറയാൻ പറ്റിയെന്നു വരില്ല'.

അടുക്കള ചായ്പ്പിലെ കുടിന്റെ കമ്പിവേലി യിലേക്ക് മുഖം ചാർത്തി കുഞ്ഞമ്മ കോഴികളോട് യാത്ര ചോദിച്ചു.

‘ കോഴികളെ നിങ്ങൾക്കു സലാം ഞാൻ പോണ്‘.കോഴികൾ തലചരിച്ച് കുട്ടിലെ നാല് കോണുകളിലേക്കും കൺപാർത്തുനിന്നു . ആന്തരാളങ്ങളിൽ നിന്ന് അവകളൊന്ന് കുറുകി യാത്ര പറഞ്ഞിരിക്കാംതിരിച്ചു വരുന്നതിനിടയിൽ കുഴിക്കുറുകളോടായി കഥാകാമികന്റെ ഭാവത്തോടെ മുഖകവചം അല്പം താഴ്ത്തി കുഞ്ഞമ്മ ഒന്നുകൂടി മൊഴിഞ്ഞു : ‘മക്കളെ കുഞ്ഞീച്ചി പോകുന്നു.....‘ ശേഷം ശ്മശാന നോട്ടംകണക്ക് ഏകദിശ യിൽ കണ്ണുനട്ട് പതിയെ നടന്നുവന്ന് കുഞ്ഞമ്മ വണ്ടിയിലേറി.ഒട്ടും അമാന്തിക്കാതെ കുഞ്ഞപ്പനും കുഞ്ഞമ്മയും താലൂക്ക് ആശുപത്രിയിലേക്ക് കുതിച്ചു. ഞാനും അമ്മാവനും അവർക്കുള്ള ഉച്ചയുണ് വീട്ടിൽ നിന്ന് എടുത്ത ശേഷം സ്കൂട്ടറിൽ ജമ്പനും തുമ്പനും കണക്കെ താലൂക്കാശുപത്രി ലാക്കാക്കി പോന്നു.ഇറ,സീ,ജിയിലോ രക്തത്തിലോ പ്രശ്നമൊന്നുമില്ല..... പേടി കൊണ്ടാണ് അസ്വസ്ഥയാകുന്നതെന്ന് ഡോക്ടർ പറഞ്ഞപ്പോഴാണ് എല്ലാവർക്കും സമാധാനമായത് ,കുഞ്ഞമ്മയുടെ രക്തത്തിലേക്ക് ഗ്ലൂക്കോസ് കയറ്റി കൊണ്ടിരിക്കുകയാണ്.കുറഞ്ഞ സമയത്തിനകം ഇനി വീട്ടിലേക്ക് പോകാം ഉച്ചയുണ് തിരികെ വീട്ടിലേക്ക് തന്നെ

ആശുപത്രിയുടെ മുൻവശത്തെ ഗെയ്റ്റ് കടന്നാൽ ഹൈവേയാണ്.പണ്ട് വാഹനങ്ങളാൽ തുടല തീർത്തിരുന്ന ഹൈവേ ഇപ്പോൾ ശൂന്യം. ഗെയ്റ്റ് നോട് ചാരി ഒരു ബസ് സ്റ്റോപ്പുണ്ട് കുറെ നേരമായി ആ ബസ്റ്റോപ്പിൽ നിന്ന് ആരോ തമിഴ് മൊഴിയുന്നത് കേൾക്കാൻ തുടങ്ങിയിട്ട്. ഞാനതു വകവെച്ചില്ല. അമ്മാവൻ ആശുപത്രിയുടെ കന്തിലിനെ പോലും ഭയന്ന് , മുറ്റമൂലയിലുള്ള ട്രാൻസ്ഫോർമറിന്റെ കമ്പിവേലിയിൽ കാലുകുത്തി മറുകാലിൽ കൊറ്റിയെപ്പോലെ നിന്ന് ഫോണിൽ നോക്കി കൊണ്ടിരിക്കുന്നു..അമ്മാവന്റെ അരികിലായുള്ള വെളുത്ത ബോർഡിൽ തലയോട്ടിയുടേയും അതിനു കീഴിലായി ഗുണ ചിഹ്നത്തിലുള്ള രണ്ട് എല്ലുകളുടെയും പടം കണ്ടപ്പോൾ എനിക്ക് ചിരി വന്നു.യക്ഷി ഉണ്ടാവും എന്ന ഭയത്താൽ രാക്ഷസന്റെ ഗുഹയിൽ കയറിയ ഒരു പ്രതീതി.തമിഴ് അൽപ്പം കടുപ്പം കൂടി വീണ്ടും പറഞ്ഞാഴുകുന്നുആ ഭാഷയിൽ ഒരു

പ്രത്യേകതയുണ്ട് ചീത്ത വിളിക്കുകയാണോ അതോ സംസാരിക്കുകയാണോ എന്ന് തിരിച്ചറിയാൻ വളരെ പ്രയാസമാണ്.

ഇനി കേരളത്തിലെ തമിഴ്നാട്ടിൽ മാത്രമാണോ ഇങ്ങനെ ഒരു പ്രതിഭാസം എന്നറിയില്ല. ഏതായാലും ഗെയിറ്റ് വരെ ചെന്ന് ബസ്സ്റ്റോപ്പിലേക്ക് ഒന്ന് കണ്ണെറിഞ്ഞു. കാലങ്ങളായി വെള്ളം തീണ്ടാത്ത ഒരു അർധനഗ്നകളേബരം പിറുപിറുത്തു കൊണ്ടിരിക്കുന്നു. മുഖത്തെ പ്രായവിള്ളലുകളിൽ ചെളിക്കുരുപ്പ് കെട്ടിക്കിടക്കുന്നുണ്ട്. കൺപാട മാത്രമാണ് വെളുത്തിരിക്കുന്നത്. ശിരസ്സിൽ പൊടിപിടിച്ച് ജടാജൂടം. നരച്ച തിങ്ങിയതാടി പീരമിഡിനറ്റം പൊട്ടിയ പോലെ അലങ്കോലമായി തുറിച്ചിരിക്കുന്നു. നഗ്ന പാദങ്ങളിലെ അഴുക്കു ശേഖരമായ വിരലുകൾ വളഞ്ഞിരിക്കുന്നതിനാൽ ചരണ പാരമ്പര്യം ബോധ്യമായി. അയാളുടെ നേർദിശയിൽ അൽപ്പം അകലം പാലിച്ച് കഴുത്തിൽ ഒരു ബാഡ്ജണിഞ്ഞ ചെറുപ്പക്കാരൻ താഴ്ന്ന സ്പൂരികുന്ന ഭാവത്തിൽ അയാളെ നോക്കി നിൽക്കുന്നുണ്ട്. കൂടെ കൂടുതൽ അകലത്തിലായി ബാഡ്ജണിഞ്ഞ മറ്റൊരു യുവാവുമുണ്ട്.

‘അണ്ണാ സീക്രം എൻ കൂടെ വാങ്കോ ബീഡി ഞാൻ വാങ്കിത്തരാം...’

ഉടനെ മമിഴിയിൽ ആ ചെറുപ്പക്കാരൻ അയാളോട് കെഞ്ചി....

‘നീ കൊഞ്ചം പോറയാ.... നാം ഇങ്കതാൻ നിപ്പേൻ എനക്ക് ഒരു ബീഡി വേണും നീക്ക് യാറടാ കേക്കർക്ക് എനക്ക് ദം വേണും’ ജഡാജൂടൻ നിഷേധ ഭാവത്തിൽ തലതിരിച്ച് തിരിച്ചടിക്കുന്നു. ഉടനെ പുറകിലെ ചെറുപ്പക്കാരന്റെ ഈർഷ്യത മുറ്റിയ സംസാരം എന്റെ ശ്രദ്ധ തിരിച്ചു.

‘എടാ നീ എന്തിനാ ഇതിങ്ങളെ ഇങ്ങനെ നോക്കുന്നത് നമ്മുടെ ഡ്യൂട്ടി മനുഷ്യരെ ഒഴിവാക്കുകയല്ലേ കൂട്ടം കൂടുന്നത് തടയുകയല്ലേ ഇതിങ്ങളെ വിട് നീ’

അൽപ്പനേരത്തെ നിശബ്ദതയ്ക്കു ശേഷം ചെറുപ്പക്കാരൻ സുഹൃത്തിനോട് താഴ്മയായി പറഞ്ഞു.

‘ അവരും മനുഷ്യരല്ലേ കൊറോണയുടെ താവളത്തിൽ ഇയാളെ ഇങ്ങനെ വിട്ടാൽ അതും ഒരു മാസ്ക് പോലും ധരിക്കാതെ എങ്ങനെയും വശത്താക്കി ആശുപത്രി മുറ്റത്തുനിന്ന് ഒന്ന് കൊണ്ടുപോകണം ഒരു ബീഡി വാങ്ങി കൊടുത്താൽ അയാൾ പൊക്കോളും അതും നമ്മുടെ ജോലിയാണ്.....’

മനസ്സിലാമനസ്സോടെ ശുണ്ഠിമൂത്ത യുവാവ് അടങ്ങി. മറുപടി കേട്ടതും എന്നിൽ കുമിഞ്ഞു ചുഴലിക്കുന്ന ആകാംക്ഷകൾക്കിടയിലൂടെ ഒരു ഊർജ്ജം പെരുത്തുകയറി. ആ സാരോപദേശിയായ ചെറുപ്പക്കാരനോട് അതിയായ ബഹുമാനവും തോന്നി. ഈ കാത്തിരിപ്പിന്റെ മുശിപ്പിൽ

ലാഭിക്കാൻ ഒരു നേട്ടവും ജീവിതം ഒരു കച്ചവടം പോലെയല്ലേ ...
കാഴ്ചകളാണ് അതിന്റെ ലാഭം.

‘എനക്ക് ഒരു ദം വേണുംനീയാർടാ എങ്കിട്ട് സൊള്ളർക്കിതെല്ലാം ...
എണ്ണ സ്വന്താവ് സെയ്യാത് മൂന്നാടി ഇറുന്ന് തള്ളിപ്പോ ഇല്ലെന്നാ
ഒതച്ചിടുവേ പാക്കലാം....എനക്ക് എവനെയും ബയമില്ലേ’

തമിഴൻ വഴങ്ങുന്ന ലക്ഷണമില്ല അയാളുടെ രാജശാസനകൾ
ഭാവഹാവാദികളിൽ നിന്ന് ഞാൻ ഊഹിച്ചെടുത്തു.പ്രായത്തഴക്കം കലർന്ന
തമിഴ് മനസ്സിലാകുന്നില്ല ... ചെറുപ്പക്കാരൻ മമിഴിൽ തുടർന്നുകൊണ്ടിരുന്നു.

‘വാക്കോ അണ്ണാഅങ്കെ ഒരു കടയിർക്ക് അവിടെ നല്ല ബീഡി
കിടക്കും ഇങ്കെ റൊമ്പ പേടിയാണ ഇടം. കൊറോണ! വാക്കോ
.....ഞാൻ വാക്കിത്തരാം’എത്ര പറഞ്ഞിട്ടും ചെറുപ്പക്കാരന്റെ
യാചനാസ്വരങ്ങളൊന്നും തന്നെ അയാൾ ചെവിക്കൊള്ളുന്നേയില്ല.താൻ
അവിടെ നിന്ന് ഒരടിമാറില്ലെന്ന ഭീഷ്മപ്രതിജ്ഞയിൽ തമിഴൻ
ഉറച്ചുനിൽക്കുന്നു.ചെറുപ്പക്കാരന്റെ കൂട്ടാളിക്ക് ഈ
യാചനാസ്വരങ്ങളൊന്നും തന്നെ ക്ഷന്തവുമായി തോന്നുന്നേയില്ല
വെറുപ്പോടെ തമിഴനെ ഒന്നുനോക്കി ചെറുപ്പക്കാരനെയും കൂട്ടി കൂട്ടാളി
നടക്കാനുള്ള ശ്രമംതുടങ്ങി.കൂട്ടാളിയുടെ കൈയ്യാൽ തോളുവലിഞ്ഞു
നടക്കുമ്പോഴും ആ നിഷ്കാമകർമ്മി തമിഴനിപ്പേക്ക് തന്നെ തല തിരിച്ചു
നോക്കുന്നുണ്ടായിരുന്നു.അമ്മാവന്റെ എന്നിലേക്കുള്ള ദ്രുതതരമായ
നടത്തം കണ്ട് ഞാൻവീണ്ടും താലുക്കാശുപത്രിയുടെ മുറ്റത്തേക്ക് തന്നെ
നടന്നുവന്നു.

‘ഈ ഡപ്പി കൊണ്ടു പോയി ലാബിൽ കൊടുക്കണം കൂടെ ഈ
ശീട്ടും....അവസാനത്തെ ഒരു റിസൾട്ട് കൂടി കിട്ടാനുണ്ട്..... ഇവിടെ ഈ
ടെസ്റ്റില്ലഅവിടെ കാണും സമയം വൈകുകയുമില്ല അതു
കഴിഞ്ഞാൽ നമുക്ക് പോവാം കുഞ്ഞമ്മ അപ്പോഴേക്കും ഗ്ലൂകോസു
കയറ്റിയിറങ്ങും’ അമ്മാവൻ ഒരു ചെറു ഡപ്പിയിലായി കടുചെമപ്പുള്ള
ജീവാധാരവും, ആംഗലേയം വരക്കിയ ഒരു ശീട്ടും കയ്യിൽ തന്ന്,താലുക്ക്
ആശുപത്രിയുടെ അരികിലൂടെയുള്ള ഒരു നടപ്പാതയുടെ മറുവശത്തുള്ള
ലാബിലേക്ക് വിരൽ ചൂണ്ടി എന്നോട് പറഞ്ഞു.ഞാൻ ലാബിലേക്ക് നടന്നു.
ഹൈവേയിൽ ലാബില്ല. ഉണ്ടെങ്കിൽ ഗേറ്റ് വഴി പോകാമായിരുന്നു.ആ
തമിഴനെ ഒരാവർത്തി ശ്രദ്ധിക്കാമായിരുന്നു.ഒരു ചന്ദ്രയാൻ എന്റെ
കൈയിൽ നിന്ന് ഡപ്പി വാങ്ങി ചിന്മുദ്രയാൽ ഇരിപ്പിടം കാണിച്ച്
അകത്തേക്ക് പോയി. ഞാൻ ഫോണിൽ വിരലോടിച്ചു കൊണ്ടിരുന്നു.

അരമണിക്കൂറിനു ശേഷം ശീട്ട് തിരികെ തരുന്നതിനിടെ ചന്ദ്രയാൻ
‘പേടിക്കേണ്ട നോർമലാണ്’ എന്ന് പറയുന്ന നേരമാണ് അത് ഒരു
സ്ത്രീയാണെന്ന ബോധ്യം തന്നെ വന്നത്. വി.പി. കിറ്റിട്ട് പൂട്ടിയ മനുഷ്യരെ
എങ്ങനെ തിരിച്ചറിയും...?ഞാൻ ശീട്ടുമായി ശീഘ്രം അമ്മാവന്റെ

അടുത്തെത്തി. കുഞ്ഞപ്പനും കുഞ്ഞമ്മയും അപ്പോഴേക്ക് കാറിൽ കയറിയിരിപ്പുണ്ടായിരുന്നു.

‘നോർമലാണ്’ ഞാൻ അമ്മാവനോട് ഉറക്കെ പറയുന്നത് കേട്ട് കുഞ്ഞമ്മ സമാശ്വാസത്തിന്റെ ഹോംകാരം മുഴക്കി നെടുവീർപ്പിട്ടു. ശ്മശാനങ്ങളിൽ നിന്ന് കണ്ണെടുത്ത് ഉത്സാഹത്തോടെ എന്റെ കവചിത മുഖത്തോട്ടു നോക്കി.

‘എന്നാൽ ഇനി പോവാം ഞങ്ങൾ വന്നോളാം ഇങ്ങള് പൊക്കോ.....’ കുഞ്ഞപ്പന്റെ ആക്തെയിൽ സ്നേഹാർദ്രമായ ഒരു തൂനനവിൻ സ്പർശമുണ്ടായിരുന്നു. സ്കൂട്ടർ ഗേറ്റ് കടന്നതും ബെസ്റ്റോപ്പിലേക്ക് കണ്ണേയ്തു. കന്നിമാസച്ചുവയുള്ള രണ്ടു പട്ടികളെയല്ലാതെ ഒന്നും കണ്ടില്ല തമിഴൻ എവിടെ പോയി? ഉള്ളിലൊരു പ്രതീക്ഷാ ഭംഗത്തിന്റെ കഴപ്പ്.പതിയെ ചുറ്റുപാടും കണ്ണോടിച്ച് വണ്ടിയോടിക്കുന്നതിനിടെ പൊടുന്നനെ വണ്ടി നിന്നു . അമ്മാവന്റെ നെഞ്ചിൻകൂട് എന്റെ പുറത്തടിച്ചു. എന്താണെന്ന് ആരാഞ്ഞെങ്കിലും മറുപടി ഒന്നും പറഞ്ഞില്ല. തെല്ലിടക്കു ശേഷം ഞാൻ പതിയെ വണ്ടി സ്റ്റാർട്ടാക്കി പോകാൻ തുടങ്ങി.എന്റെ കണ്ണുനീറുന്നുണ്ട്..... പഴഞ്ചൻ മാസികകൾ തൂങ്ങിയാടുന്ന റോഡുവക്കിലെ കടക്കു ചാരേ പുകച്ചുരുളുകളിലേക്ക് കണ്ണും നട്ടിരിക്കുന്ന തമിഴന്റേയും അയാളുടെ കൂടെ അകലം പാലിച്ച് ഊരക്ക് കൈയും താങ്ങി നിൽക്കുന്ന ചെറുപ്പക്കാരന്റേയും ചിത്രങ്ങൾ ആ തെല്ലിടയിൽ തന്നെ മനസ്സിന്റെ ഖജാനയിൽ ഒരു ലാഭതന്തുവായി സ്ഥാനം പിടിച്ചിരുന്നു. വൈകാതെ ഒരു കുളിർ തെന്നൽ എന്നെ തലോടി പോയി മഴ ചാറാനും തുടങ്ങി

ഹാഷിം വേങ്ങര